

## IT-TLIETA

### TAT-VIII ĠIMGHA MATUL IS-SENA

*Salmidija tat-Tlieta tar-IV ġimgħa*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Alla kbir hu l-Mulej: ejjew nadurawh.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Alla kbir hu l-Mulej: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qcaçet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Alla kbir hu l-Mulej: ejjew nadurawh.

Ejjew inqimuh u ninxteħtu quddiemu,  
għarkubbtejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħağ tiegħu.

**Ant.** Alla kbir hu l-Mulej: ejjew nadurawh.

M'hux li kontu llum tisimghu leħnu!  
"La twebbsux qalbkom bħal f'Meriba,  
bħal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Alla kbir hu l-Mulej: ejjew nadurawh.

Għal erbghin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidħlux fil-mistrieħ tiegħi!"

**Ant.** Alla kbir hu l-Mulej: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Alla kbir hu l-Mulej: ejjew nadurawh.

## UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

#### I. *Billejl jew kmieni ma' sbiħ il-jum*

Qabel ma jfegġ mill-lvant id-dawl u jsebbaħ  
b'gawhriet fiddiena x-xtut tal-gzejjer tagħna,  
inhollu lsienna w b'qalb ferħana ngħannu  
tifhir lil Sidna.

Ngħaqqdu lehinna ma' ta' l-angli w ngħannu  
lis-Sultan twajjeb tagħna, sa nissieħbu  
mal-qaddisin u jisthoqqilna nidhlu  
fil-ħajja hienja.

Ha tisma' talbna t-Trinità Qaddisa,  
Alla l-Missier u l-Iben u l-Ispirtu;  
u lilha d-dinja kollha trodd bla heda  
tifhir u glorja. Ammen.

#### I. *Matul il-jum*

Mulej fil-ħniena tiegħek, agħti widen  
għall-lehen umli tal-qaddejja tiegħek;  
fiċ-ċokon tagħna nersqu lejk, bit-tama  
li tisma' talbna.

Mit-tron tas-saltna tiegħek, ixhet fuqna  
ħarsa ta' tjeba w sliem, u zomm mixgħula  
l-imsiebaħ tagħna, li għalik hejjejna  
biż-żejt tal-fidi.

Sultan tas-sema w l-art, Għarus tal-verġni,

kebbes lil qalbna b'nar l-imħabba safja,  
biex, meta tiġi w tħabbat, dlonk nifthulek,  
u nidhlu miegħek.

Ħa tisma' talbna t-Trinità Qaddisa,  
Alla l-Missier, int l-Iben, u l-Ispirtu;  
u lilkom trodd bla heda d-dinja kollha  
tifhir u glorja. Ammen.

## **SALMODIJA**

**Ant. 1:** Ħa tasal għandek l-għajta tiegħi, Mulej; taħbix wiċċek minni.

### **Salm 101 (102)**

#### **I**

Mulej, isma' t-talba tiegħi, \*  
ħa tasal għandek l-għajta tiegħi.  
Taħbix wiċċek minni \*  
f'jum id-dwejjaq tiegħi;  
ressaq widintek lejja, \*  
meta nsejjahlek fittex wegibni!  
Għax jiemi bħal duħħan jgħibu; \*  
u għadmi bħal ħuġġieġa jaqbad.  
Nixfet qalbi bħal ħaxix maqtuġħ; †  
ninsa niekol sa l-ħobż tiegħi.  
Bl-ilfiq qawwi tiegħi sirt għadma u ġilda.

Qisni xi tajra fix-xagħri; \*  
sirt bħal kokka qalb xi ħerba.  
Nibqa' mqajjem u nitniehed, \*  
bħal għasfur waħdu fuq bejt.  
Il-jum kollu jgħajjrni l-għedewwa tiegħi, \*  
jixegħlu għalija u jidgħu bija.

Niekol l-irmied bħal ħobż, \*  
u x-xorb tiegħi bid-dmugh inħallat,  
minħabba l-għadab u s-saħna tiegħek, \*

ghax inti rfajtni, u mbagħad tlaqtni.  
Jiemi qed jonqsu bħad-dell ta' filghaxija; \*  
u jien bħal ħaxix qieghed ninxef.  
Glorja.

**Ant. 1:** Ħa tasal għandek l-għajta tiegħi, Mulej; taħbix wiċċek minni.

**Ant. 2:** Mulej, isma' t-talb ta' l-umli.

## II

Imma int, Mulej, għal dejjem tibqa'; \*  
minn nisel għal nisel it-tifkira tiegħek.  
Inti tqum u thenn għal Sijon, \*  
ghax hu ż-żmien u l-waqt li thenn.  
Għax għażiż għall-qaddejja tiegħek il-ġebel tagħha; \*  
tiġihom ħasra mit-trab tagħha.

Ħa jkollhom il-ġnus il-biza' ta' ismek, Mulej, \*  
u s-slaten kollha ta' l-art  
il-biza' tas-sebħ tiegħek,  
meta l-Mulej jerga' jibni lil Sijon, \*  
u jidher fis-sebħ tiegħu.  
U jisma' t-talb tal-mitluqin, \*  
ma jistmellx it-talb tagħhom.

Jinkiteb dan għan-nisel li għad jigi, \*  
u poplu ġdid għad ifaħħar lill-Mulej.  
Il-Mulej iħares 'l isfel  
mill-ġholi tas-santwarju tiegħu, \*  
hu jittawwal mis-sema lejn l-art,  
biex jisma' l-krib ta' l-ilsiera, \*  
biex jehles 'il dawk li huma għall-mewt.  
U hekk jixxandar f'Sijon isem il-Mulej, \*  
u f'Ġerusalemm it-tifhir tiegħu,  
meta l-popli flimkien jingemgħu, \*  
u slaten biex jaqdu l-Mulej.  
Glorja.

**Ant. 2:** Mulej, isma' t-talb ta' l-umli.

**Ant. 3:** L-art int waqqaftha, Mulej; għemil idejk huma s-smewwiet.

### III

Nehħieli saħħti f'nofs it-triq, \*  
qassarli ż-żmien ta' ħajti.  
Jien ngħidlu: †  
"Alla tiegħi, la teħodnix f'nofs ħajti, \*  
la darba żmienek idum għal dejjem.  
L-art int waqqaftha sa mill-bidu; \*  
għemil idejk huma s-smewwiet.

Huma jgħaddu, imma int tibqa'; †  
bħal libsa huma lkoll jiqdiemu, \*  
tbiddilhom bħal libsa u jintemmu.  
Imma int li int tibqa'; †  
bla tmiem huma s-snin tiegħek.  
Ulied il-qaddejja tiegħek ikollhom darhom; \*  
nisilhom jibqa' għal dejjem quddiemek."  
Glorja.

**Ant. 3:** L-art int waqqaftha, Mulej; għemil idejk huma s-smewwiet.

**V/.** Poplu tiegħi, agħtu widen għall-liġi tiegħi.

**R/.** Ifthu widnejkom għal kliem fommi.

## LEZZJONI 1

Qari mill-Ktieb ta' Ġob

Ġob 3:1-26

### *Il-biki ta' Ġob*

Ġob fetaħ fomm, seħet jum twelidu, u qabad jgħid:  
"Ħa jinqered jum twelidi, u l-lejl li qal 'Tnissel raġel.'  
Ħa jinbidel fi dlam dak il-jum,  
ma jiħux ħsiebu Alla mill-għoli  
u qatt ma jiddi d-dawl fuqu.  
Ħa jkasbruh id-dlam u s-swedija,  
ħa joqgħod fuqu s-šhab,

u jagħmlu waħx iċ-ċpar oħxon.  
u twaħħxu l-eklissi.

Dak il-lejl fid-dlam jinsatar,  
ma jitqiesx mal-jiem tas-sena,  
anqas ma jidħol fl-għadd tax-xhur.  
Iva, ħa jkun dak il-lejl tad-dwejjaq,  
u ma jidħolx fih l-għajjat ta' ferħ.  
Ħa jisħtuh dawk li jisħtu l-jum  
u mħarrġin biex iqajjmu l-Liwjatan.  
Jinfnew il-kwiekeb taż-żerniq tiegħu,  
jistenna d-dawl u ma jasal qatt,  
anqas ma jara s-sebħ ibexbex.

Għax ma zammlix magħluqa bwieb il-guf  
u ma ħbiex it-taħbit minn għajnejja?  
Għaliex ma mittx fi ħdan ommi?  
Għaliex ma ħrigtx mill-guf u mitt?  
Għaliex laqgħuni l-irkubbtejn?  
Għaliex sidrejn biex nerda'?  
Kieku issa jien mimdud u sieket,  
kont inkun rieqed u mistrieħ  
mas-slaten u l-kunsillieri ta' l-art,  
jew mal-kbarat li bnew mill-gdid il-herba,  
jew mal-kbarat li mlew djarhom bil-fidda.  
Għaliex ma kontx bħal rimi moħbi,  
bħat-trabi li qatt ma raw id-dawl?  
Hemm il-ħżiena jehdew mill-inkwiet,  
u l-għajjenin isibu l-mistrieħ.  
Hemm il-prigunieri lkoll fil-kwiet,  
bla ma jisimgħu lehen l-argużin.  
Iż-żgħir u l-kbir hemmhekk qegħdin  
u l-ilsir ħieles minn sidu.

Għaliex jingħata d-dawl lill-imsejken,  
u l-ħajja lil min qalbu kollha mrar?  
Lil dawk li jixxennqu l-mewt bla ma tiġihom,  
u jħaffru għaliha aktar milli għal teżor?  
Jifirħu u jaqbzu bil-ferħ,  
jogħxew meta jsibu l-qabar.

Għaliex il-ħajja lill-bniedem li triqtu magħluqa,  
li Alla għalaq minn kull naħa?

Għalhekk il-krib tiegħi bħal ikel jġini,  
u l-għajja tiegħi bħall-ilma jfur.  
Għax dak li nibza' minnu jġi fuq  
u dak li jwerwirmi jilħaqni.  
M'hemmx kwiet għalija u lanqas skiet,  
m'għandix mistrieħ u jaqbduni n-nervi”.

## **RESPONSORJU Ġob 3:24-26, 6:13**

**R/.** Il-krib tiegħi, bħal ikel jġini, u l-għajja tiegħi bħall-ilma jfur, għax dak li nibza' minnu jġi fuq u dak li jwerwirmi jilħaqni. \* M'għandix mistrieħ, Mulej, u jaqbduni n-nervi.

**V/.** Baqa' xi saħħa fija? M'Għandi 'l hadd min jagħtini l-għajnuna. \* M'għandix mistrieħ, Mulej u jaqbduni n-nervi.

## **LEZZJONI II**

Qari mill-Istqarrijiet ta' l-isqof Santu Wistin

### *Quddiemek, Mulej, jien nidher dak li nkun*

Ha nagħrfek, o Alla li tagħrafni, ha nagħrfek *bħalma jien magħruf*. Qawwa ta' ruħi, idhol f'ruħi u sawwarha għalik biex tkun kollha kemm hi tiegħek *bla tebgħa u bla tikmix*. Dan nittama u għalhekk nitkellem, u nifrah b'din it-tama tiegħi meta l-ferħ tiegħi hu safi. Dak li jibqa' minn dil-ħajja jmissna nibkuh inqas milli nibkuh, u nibku aktar dak li nibkuh inqas. *Inti thobb il-qalb sinciera*, għalhekk kull *min jagħmel is-sewwa jersaq lejn id-dawl*. Dan nixtieq nistqarru f'qalbi quddiemek, u quddiem ħafna xhieda bil-miktub.

U kieku wkoll ma rrid nistqarrlek xejn, x'jista' jkun hemm moħbi għalik, Mulej, li ħarstek tinfed sal-qiegħnett tal-kuxjenza tal-bniedem? Inkun naħbik għalija, u mhux ninħeba minnek! Izda issa li t-tnehid tiegħi jixhidli li jiena ma nogħgobx lili nnifsi, dawlek jiddi fuq u jiena nifrah bik u nħobbok u nixtieqek; nistħi minni nnifsi u nistmerr lili nnifsi u nagħzel lilek, u ma nogħgobx la lilek u la lili nnifsi ħlief fik biss.

Quddiemek, Mulej, jien nidher tassew dak li nkun; quddiemek jien stqarrejt x'siwi għandha din l-istqarrija tiegħi, li jien ma għamiltx bi kliem u lehen fommi, izda bi kliem ruħi u bl-għajja ta' ħsiebi, u inti smajtني. Meta jien ħazin, l-istqarrija



tiegħi tfisser biss li jien ma nogħgobx lili nnifsi, u meta jien tajjeb din l-istqarrija tiegħi tfisser biss li jiena ma nippretendix li t-tjieba hi xi haġa tiegħi. *Għax int tbierek il-ġust, Mulej, iżda qabel tiġġustifika lil min hu ħażin.* L-istqarrija tiegħi quddiemek, Mulej, issir fis-skiet, iżda ssir ukoll mhux fis-skiet. Issir fis-skiet għax bla għajta minn fommi, għax l-għajta tiegħi hi għajta ta' mħabba ħierġa mill-qalb.

Int, Mulej, tiġġudikani, u, għalkemm ebda bniedem ma jaf *dak li hemm mohbi fil-bniedem, jekk mhux l-ispirtu tal-bniedem li hemm fih*, hemm xi haġa fil-bniedem li anqas jafha l-ispirtu tal-bniedem li hemm fih, iżda int, Mulej, taf kull haġa tal-bniedem, għax inti hlaqtu. U jiena, għalkemm nistmerr lili nnifsi quddiemek, u nqis lili nnifsi quddiemek, u nqis lili nnifsi trab u rmied, naf fuqek xi haġa li ma nafhiex fuqi.

U tassew, *issa naraw bħallikieku f'mera, imċajpar, imma mbaġħad naraw wiċċ imb'wiċċ*; għalhekk sakemm għadni ngħix 'il bogħod minnek, jiena aktar medhi bija milli bik, iżda naf li xejn ma jista' jgarrbek: jien iżda ma nafx f'liema tigrub nista' nżomm sħiħ u f'liema m'hux se nżomm sħiħ. It-tama tiegħi hi li int fidil u ma tħalliniex inkunu mgarrba aktar milli nifilħu, u mat-tigrub tagħtina l-qawwa u l-għajjnuna biex inkunu nifilħu għalih.

Nistqarr mela dak li naf fuqi nnifsi u dak li ma nafx fuqi nnifsi, għaliex dak li naf fuqi nafu għax int iddawwalni, u dak li ma nafx nibqa' ma nafux sa meta dlamijeti jsiru quddiemek qishom id-dawl ta' nofsinhar.

## **RESPONSORJU Salm 138(139): 1b. 2b. 7**

**R/.** Mulej, int tgħarbilni u tagħrafni, \* Int tagħraf mill-bogħod ħsibijeti.

**V/.** Fejn immur 'il bogħod mill-ispirtu tiegħek? Jew fejn nista' naħrab minn quddiem wiċċek? \* Int tagħraf mill-bogħod ħsibijeti.

## **TALBA**

Agħtini, Mulej, li d-dinja timxi skond l-ordni tiegħek għall-paċi tagħna, u li l-Knisja tiegħek tqimek ferħana fis-sliem. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

## IT-TIFHIR TA' SBIH IL-JUM

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Jum ta' dejjem mingħajr għabex,  
id-dawl tiegħek qatt ma jonqos;  
dlam u lejl imbiegħda minnek,  
int li ħlaqt id-dawl fil-bidu.

Digà bjad fil-lvant ix-xefaq,  
beda juri l-jum li riesaq,  
u, bil-kewkba ta' filgħodu,  
sfaru w għebu l-kwiekeb l-oħra.

O Mulej, hallejna friexna  
bla tnikkir, ħa nsebbħu lilek,  
u nroddulek ħajr għax tajtna  
dal-jum għdid, għall-glorja t'ismek.

Thalliniex inkunu mqarrqa  
minn sbuħit ix-xemx li tidher,  
imma għinna biex nixtiequ  
lilek waħdek, Xemx tas-sewwa.

Itfi fina n-nar tal-korla,  
rażżan l-ikel u x-xorb żejjed,  
żommna lkoll matul ħidmietna  
f'għaqda miegħek u bejnietna.

Hekk, qawwija w shaħ fil-fehma,  
b'qalb nadifa f'għisem safi,  
nistgħu ngħaddu dil-għurnata  
b'fedeltà ma' Kristu Sidna.

Isma' talbna, Missier twajjeb,

w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

## **SALMODIJA**

**Ant. 1:** Lilek, Mulej, irrid ngħanni; irrid nimxi bil-għaqal fit-triq il-perfetta.

### **Salm 100 (101)**

Ngħanni u nxandar it-tjieba u l-gustizzja; \*  
lilek, Mulej, irrid ngħanni.  
Irrid nimxi bl-għaqal fit-triq il-perfetta; \*  
meta se tiġi għandi?  
Ingib ruħi b'qalb safja ġewwa dari; \*  
ebda haġa hażina ma nżomm quddiem għajnejja.  
Nobgħod 'il min jagħmel il-ħażen, \*  
u ma norbotx qalbi miegħu.

Qalb imħassra nżommha 'l bogħod minni; \*  
il-ħażin ma rridx naf bih.  
Min iqassas bil-moħbi fuq għajru, \*  
lil dan jien neqirdu.  
Min għajnejh merfugħa u qalbu mkabbra, \*  
ma nistax ingerrgħu.

Nżomm għajnejja fuq it-twajbin ta' l-art, \*  
biex dawn joqogħdu miegħi.  
Min jimxi fit-triq il-perfetta, \*  
dan hu li jaqdini.  
Ma jgħammarx f'dari min jimxi bil-qerq; \*  
ma jżommx quddiem min jitkellem bil-gideb.  
Għodwa wara l-oħra  
neqred il-ħżiena kollha ta' l-art, \*  
biex inwarrab mill-belt tal-Mulej  
'il kull min jagħmel il-ħażen.  
Glorja.

**Ant. 1:** Lilek, Mulej, irrid ngħanni; irrid nimxi bil-għaqal fit-triq il-perfetta.

**Ant. 2:** Mulej, la twarrabx il-ħniena tiegħek minn fuqna.

## **Kantiku Dan 3:26 .27. 29. 34-41**

Imbierek int, Mulej, Alla ta' missirijietna, \*  
ta' min ifahhrek hafna, u ismek hu msebbaħ għal dejjem.  
Għax int gust f'dak kollu li għamiltilna,  
kull ma għamilt hu sewwa.  
Għax dnibna u għamilna hażin \*  
meta tlaqna lilek.

Minħabba f'ismek, la titlaqniex għalkollox, \*  
la tħassarx il-patt tiegħek,  
la twarrabx il-ħniena tiegħek minn fuqna, \*  
minħabba f'Abraham, il-ħabib tiegħek,  
minħabba f'Iżakk, il-qaddej tiegħek \*  
u minħabba f'Iżrael, il-qaddis tiegħek.  
li lilu kont wegħidt nisel bla għadd, \*  
daq s il-kwiekeb tas-sema  
u daqs ir-ramel ta' xatt il-baħar.

Għax aħna, Mulej,  
sirna iżgħar minn kull ġens ieħor, \*  
u minħabba fi dnubietna  
llum iċċekkinna fid-dinja kollha.

U bħalissa la hemm iżjed prinċep, \*  
la profeta u lanqas mexxej;  
la hemm offerta tal-ħruq u lanqas sagrafiċċju, \*  
la għotja u lanqas incens,  
u lanqas baqa' mkien  
fejn noffrulek l-ewwel frott tagħna, \*  
jew fejn nitolbuk ħniena.

Madankollu, b'qalbna mgħaffġa u ruħna mċekkna, \*  
jalla nkunu ningħoġbu quddiemek,  
qisna b'sagrafiċċji tal-ħruq ta' nagħaġ u barrin, \*  
qisna b'eluf ta' ħmir imsemmna;  
ħa jkun hekk illum is-sagrafiċċju tagħna quddiemek, \*  
u jalla nimxu għalkollox warajk,  
għax xejn ma jithawwdu \*

dawk li jittamaw fik.

U issa b'qalbna kollha nimxu warajk, \*  
nibzghu minnek u nfittxu lilek.

Glorja.

**Ant. 2:** Mulej, la twarrabx il-hniena tieghek minn fuqna.

**Ant. 3:** O Alla, ghanja gdida rrid ninsiglek.

### **Salm 143 (144):1-10**

Imbierrek il-Mulej, il-blata tieghi, †  
li jharrigli jdejja ghat-taqbida \*  
u subghajja ghat-taqtigha.

Tjieba tieghi u qawwa tieghi, \*  
kenn tieghi u hellies tieghi,  
tarka tieghi, fih jien nistkenn; \*  
hu li jrazzan il-popli tahti.

Mulej, x'inhum l-bniedem biex tahseb fih, \*  
jew bin il-bniedem biex tiftakar fih?  
Bhal daqsxejn ta' nifs hu l-bniedem; \*  
bhal dell li jghaddi huma jiemu.

Ofroq, Mulej, is-smewwiet tieghek, u inzel; \*  
miss l-gholjiet, u huma jdahhnu.  
Aghmel il-beraq u xerridhom; \*  
faqqa' s-sajjetti u harrabhom.

Midd idek mill-gholi,  
ahdafni mill-ilma kotran;  
ehlisni minn id il-barrani, †  
li b'fommu jghid il-gideb, \*  
u b'lemintu jixhed il-qerq.

O Alla, ghanja gdida rrid ninsiglek, \*  
fuq arpa ta' ghaxar kordi nghannihielek.

Int li taghti r-rebha lis-slaten,  
li tehles lil David, il-qaddej tieghek.

Glorja.

**Ant. 3:** O Alla, għanja ġdida rrid ninsiglek.

### **LEZZJONI QASIRA Iż 55:1**

Intom li bikom il-għatx, ejjew għall-ilma; intom ukoll li ma għandkomx flus. Ejjew ixtru u kulu b'xejn, inbid u ħalib bla ħlas.

### **RESPONSORJU QASIR**

**R/.** Isma' leġni, Mulej; \* Fi kliemk jien nittama. Isma'.

**V/.** Sa minn qabel is-sebħ jien nitlob l-għajnuna \* Fi kliemk jien nittama. Glorja. Isma'

**Ant. tal-kantiku ta' Żakkarija:**

Mulej, salvana minn idejn dawk kollha li jobogħduna.

Imbierek il-Mulej, Alla ta' Izrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imghoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina  
li, meħlusin minn idejn l-għedewwa tagħna, \*  
naqduh bla biża'  
tul ħajjitna kollha, \*  
bil-ġustizzja u l-qdusija quddiemu.  
U inti, tfajjel, tissejjah profeta ta' l-Għoli; \*  
għax tmur qabel il-Mulej biex thejjilu triqatu,  
biex tgħarraf lill-poplu tiegħu bis-salvazzjoni, \*  
bil-maħfra ta' dnubiethom,  
ħierġa mill-qalb ħanina ta' Alla tagħna, \*  
li jibagħtilna mill-għoli ż-żjara tax-Xemx tielgħa,  
ħa jdawwal lil dawk li jinsabu

fid-dlamijiet u d-dell tal-mewt, \*  
ħa jmessi l-passi tagħna fit-triq tas-sliem.  
Glorja lill-Missier, u lill-Iben, \*  
u lill-Ispirtu s-Santu,  
Kif kien mill-bidu, issa u dejjem, \*  
u jibqa' għal dejjem ta' dejjem. **Ammen.**

**Ant. tal-kantiku ta' Żakkarija:**

Mulej, salvana minn idejn dawk kollha li jobogħduna.

## **PREĊI**

Alla, tana l-grazzja li f'din il-ghodwa noffrulu t-tifhir tagħna, biex jimliena bil-ferħ u jqawwina fit-tama. Inqawwu qalbna, mela, u nitolbuh bil-fiduċja:

*Għall-glorja ta' ismek, Mulej, ismagħna.*

Infahħruk, o Alla, Missier Sidna Ġesù, is-salvatur tagħna:

- niżżuk ħajr għax bih għarraftna u tajtna l-ħajja ta' dejjem.

Mulej, agħtina umiltà sinċiera:

- agħmel li noqogħdu għal xulxin fil-biża' ta' Kristu.

Sawwab l-Ispirtu tiegħek fina, qaddejja tiegħek:

- għallimna ngħożżu lil xulxin bħal aħwa, b'fehma safja u bla ucuħ.

Int ordnajt lill-bniedem biex jaħdem u jaħkem id-dinja:

- agħmel li x-xogħol tagħna jiswa għat-tifhir tiegħek u l-qdusija ta' hutna.

## **Missierna**

### **Talba**

Mulej, kattar fina l-fidi, biex it-tifhir tiegħek ikun perfett fuq fommna u jniżżel fuqna bla heda l-grazzji tas-sema. B'İbnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

## **Għeluq**

Il-Mulej iberikna, iħarisna minn kull deni, u jwassalna għall-ħajja ta' dejjem.

**Ammen.**

## IT-TALB TA' NOFS IL-JUM

V/. O Alla, ejja ehlišni.

R/. Mulej, fittex għinni.

Glorja. Kif kien mill-bidu. Hallelujah.

### Fid-Disgha ta' filghodu

#### INNU

Spirtu s-Santu, li int Alla  
wieħed mal-Missier u l-Iben,  
ejja xxerred ġewwa fina,  
ħalli bik ilkoll timliena.

Bi kliem fommna, b'qalbna w ruħna,  
nerfġhu lejġ it-tiffhir tagħna;  
int kebbisna b'nar imħabbtek,  
u nxerduh fl-oħrajn madwarna.

Kun id-dawl li jtina l-għarfa  
tal-Missier u l-Iben tieġhu:  
żomm qawwija l-fidi tagħna  
fik, l-Ispirtu li ġej minnhom. Ammen.

### F'Nofsinhar

#### INNU

Mexxej qawwi, Alla veru,  
Inti kollox tqassam sewwa:  
jisbaħ jum, tagħnih bid-dija;  
f'nofsu żzejnu b'dawl iħaġġeġ.

Iżda itfi l-għadab fina,  
taffi s-sħana ta' kull deni,  
aġhti s-saħħa 'l min hu dgħajjef,  
ġib is-sliem tassew fi qlubna.

Isma' talbna, Missier twajjeb,



w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

### **Fit-Tlieta ta' wara nofsinhar**

#### **INNU**

Alla, int, li fik innifsek  
m'hemmx tiddil lill-ħlejjaq triegi:  
lil kull siegħa tal-ġurnata  
tqis id-dawl li jkun imissha.

Ibagħtilna lejla tajba,  
fejn il-ħajja qatt ma tonqos,  
imma tersaq lejn il-glorja,  
li tkun ħlas ta' mewt qaddisa.

Isma' talbna, Missier twajjed,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

**Ant.1** Jekk dawn il-ħwejjeg tafuhom, henjin intom jekk tagħmluhom.

### **Salm 118 (119):137-144**

#### **XVIII (Sade)**

Ġust int, Mulej; \*  
u sewwa d-digrieti tiegħek.  
Bil-ġustizzja għamilt il-preċetti tiegħek, \*  
u b'fedeltà mill-akbar.

Tifnini l-ħegga tiegħi, \*  
għax insew kelmtok l-għedewwa tiegħi.  
Il-wegħda tiegħek jien ippruvajtha; \*  
għalhekk iħobbha l-qaddej tiegħek.

Għalkemm jien zġhir u mzeblaħ, \*

ma ninsiex il-preċetti tiegħek.  
Ġustizzja ta' dejjem hi l-ġustizzja tiegħek, \*  
u sewwa l-liġi tiegħek.

Għalkemm id-diqa u n-niket waqgħu fuqi, \*  
il-kmandamenti tiegħek baqgħu l-ġhaxxa tiegħi.  
Ġustizzja ta' dejjem il-preċetti tiegħek; \*  
agħtini d-dehen biex ikolli l-ħajja.  
Glorja.

**Ant.1** Jekk dawn il-ħwejjeg tafuhom, henjin intom jekk tagħmluhom.

**Ant.2** Ħa tasal it-talba tiegħi għandek, Mulej.

### **Salm 87 (88)**

#### **I**

Mulej, Alla tiegħi, binhar jien ngħajjat, \*  
billejl jien nitniehed quddiemek.  
Ħa tasal it-talba tiegħi għandek, \*  
agħti widen għat-talba tiegħi.

Għax ruħi mimlija bil-hemm, \*  
lejn il-qabar qed toqrob ħajti.  
Jien magħdud ma' min nieżel fil-ħofra, \*  
sirt qisni bniedem bla saħħa.  
Fost il-mejtin hu friexi, \*  
bħall-maqtulin mimduda fil-qabar,  
li fihom ma tiftakarx iżjed \*  
u m'humiex aktar taħt idejk.

Inti xhettini f'qiegħ il-ħofra, \*  
fid-dlamijiet, f'qiegħ l-art.  
Fuqi tagħfas il-qilla tiegħek, \*  
fuqi tfajt l-imwieg kollha tiegħek.  
Glorja.

**Ant.2** Ħa tasal it-talba tiegħi għandek, Mulej.

**Ant.3** Jien lejtk ngħajjat, Mulej; la taħbix wiċċek minni.

## II

Hadtli 'l hbiebi 'l bogħod minni, \*  
ghamiltni haġa ta' għajb għalihom;  
ninsab magħluq, u ma nistax noħroġ; \*  
għajnejja mdallma bil-għali.  
Lilek, Mulej, kuljum insejjaħ, \*  
lejk immidd idejja.

Tagħmel int għegubijet mal-mejtin, \*  
jew se jqumu l-erwieh biex ifaħħruk?  
Tixxandar fil-qabar it-tjieba tiegħek, \*  
jew f'post it-telfien il-fedeltà tiegħek?  
Jingħarfu fid-dlam l-għegubijiet tiegħek, \*  
jew f'art il-minsijin il-gustizzja tiegħek?  
Imma jien, Mulej, lejk ngħajjat, \*  
fil-ghodu għandek tasal it-talba tiegħi.  
Għaliex, Mulej, twarrabni, \*  
u taħbi wiċċek minni?  
Imsejken jien, u qisni mejjet sa minn żgħoziti, \*  
inhossni mifni, mgħobbi bil-biża' tiegħek.

Għaddiet minn fuqi l-qilla tiegħek, \*  
fnietni l-imġiba tiegħek tal-biża'.  
Kuljum bħall-ilma jdawwruni, \*  
flimkien minn kull naħa jagħlquni.  
Int bigħedt minni l-ħbieb u l-qraba, \*  
shabi huma d-dlamijiet.  
Glorja.

**Ant.3** Jien lejk ngħajjat, Mulej; la taħbix wiċċek minni.

### **Fid-Disgħa ta' filghodu**

### **LEZZJONI QASIRA 1 Ġw 3:17-18**

Jekk wieħed għandu biex jgħix fid-dinja u jara 'l huh fil-bżonn u jagħlaq għajnejh għalih, kif tista' l-imħabba ta' Alla tgħammar fih? Uliedi, ma nħobbx bil-kliem u t-tpaċpiċ, imma bl-għemil u tassew.

- V/. Tajjeb il-bniedem li jhenn u jislef.  
R/. It-tifkira tal-bniedem ġust għal dejjem tibqa'

### **Talba**

O Alla ta' dejjem li tista' kolloxx, f'din is-siegħa tal-gurnata int sawwabt l-Ispirtu s-Santu fuq l-Appostli; ibgħat fuqna wkoll l-istess Spirtu ta' l-imħabba, biex b'fedeltà shiha nixhdu għalik quddiem il-bnedmin kollha. Bi Kristu Sidna. Ammen.

### **F'Nofsinhar**

#### **LEZZJONI QASIRA**

Dewt 30:11-14

Dan l-ordni li qiegħed nagħtik illum m'huwiex xi haġa iebsa għalik jew li ma tistax tilhaqha. Għax il-kelma hi qrib tiegħek ħafna, tinsab fuq fommok u f'qalbek biex tobdiha.

- V/. Mulej, musbieħ għal riġlejja l-kelma tiegħek.  
R/. U dawl fil-mogħdija tiegħi.

### **Talba**

O Alla, int għarraft lil Pietru l-pjan li għamilt biex issalva l-ġnus; fit-tjieba tiegħek, agħtina li nkunu nogħġbuk f'dak kollu li nagħmlu, u għinna bil-grazzja tiegħek biex ilkoll naqduk skond il-ħsieb ta' l-imħabba u s-salvazzjoni tiegħek. Bi Kristu Sidna. Ammen.

### **Fit-Tlieta ta' wara nofsinhar**

#### **LEZZJONI QASIRA Iż 55:10-11**

Bħalma x-xita u s-silġ jinżlu mis-smewwiet u ma jergħux lura mnejn ġew bla ma jsaqqu l-art, imma jgħegħluha tnissel u tnibbet u tagħti ż-żerriegħa lil min jizra' u l-ħobż lil min jiekol, hekk jiġri minn kelmti: hija toħroġ minn fomme u ma terġax lura vojta, imma tagħmel dak li jogħġob lili u ttemm dak li nkun bgħattha tagħmel.

**V/.** Il-Mulej jibgħat fuq l-art il-kmand tiegħu.

**R/.** Bil-heffa tigrì l-kelma tiegħu.

### **Talba**

O Alla, int bghatt l-anglu tieghek lil Kornelju ċ-ċenturjun biex jurih it-triq tas-salvazzjoni; aghtina l-grazzja li nħabirku minn qalbna għas-salvazzjoni ta' kulhadd, biex flimkien magħhom nimxu fil-Knisja tieghek sa ma naslu għandek. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.

## L-GHASAR

V/. O Alla, ejja ehlsni.

R/. Mulej, fittex għinni.

Glorja. Kif kien mill-bidu. Hallelujah.

## INNU

Mexxej kbir taż-żmien u l-ġrajja,  
bejn il-lejl u n-nhar ridt għażla:  
tul in-nhar il-bniedem jaħdem,  
u billejl jistrieħ u jorqod.

Ibqa' magħna, ishar fuqna,  
u, fid-dlam tal-lejl li riesaq,  
ma jġix il-ghadu jwaddab  
kontra tagħna l-vleġeġ tiegħu.

Biegħed minna kull ħsieb ikrah,  
ħa jehdew is-sensi tagħna,  
u, fis-sliem u l-kwiet, tiġġedded  
u tissaħħaħ qawwet ruħna.

Isma' talbna, Missier twajjeb,  
w int Waħdieni tiegħu u daqsu,  
li ta' dejjem hi saltnatkom  
ma' l-Ispirtu Farag tagħna. Ammen.

## SALMODIJA

**Ant. 1:** Tibbiesli idi l-leminija jekk qatt ninsa lilek, Ġerusalemm.

### Salm 136 (137):1-6

F'xatt ix-xmajjar ta' Babel, †  
hemm qgħadna bilqieghda u bkejna, \*  
aħna u niftakru f'Sijon.  
Mas-siġar tal-luq li hemm fiha \*  
dendilna ċ-ċetri tagħna.

Għax hemm, dawk li jassruna, \*  
talbuna ngħannulhom xi għanja;  
dawk li hemm għakksuna †  
stennew minna għana ta' ferħ: \*  
"Għannulna mill-għana ta' Sijon."

Kif nistgħu ngħannu l-għana tal-Mulej \*  
f'art barranija?  
Tibbiesli idi l-leminija, \*  
jekk qatt ninsa lilek, Ġerusalem!  
Jehilli lsieni mas-saqaf ta' ħalqi, \*  
jekk ma niftakarx fik,  
jekk ma nżommx 'il Ġerusalem \*  
fuq kull ferħ tiegħi!  
Glorja.

**Ant. 1:** Tibbiesli idi l-leminija jekk qatt ninsa lilek, Ġerusalem.

**Ant. 2:** Quddiem l-angli rrid ngħannilek, Alla tiegħi.

### **Salm 137 (138)**

Inroddlok ħajr, Mulej, b'qalbi kollha, \*  
għaliex int smajt kliem fommi.  
Quddiem l-allat irrid ngħannilek. \*  
B'wiċċi fl-art ninxtehet  
quddiem is-santwarju tiegħek,  
u nroddlok ħajr għat-tjieba u l-fedeltà tiegħek, \*  
għax int kabbart ismek u kelmtek fuq kollox.

Meta sejjahtlek, int wegibtni, \*  
kattarli l-qawwa fruħi.  
Iroddulek ħajr, Mulej, is-slaten kollha ta' l-art, \*  
għaliex semgħu l-kliem ta' fommok.  
U jgħannu l-imgħiba tal-Mulej, \*  
għax kbir hu sebh il-Mulej.  
Kbir il-Mulej, imma jieħu ħsieb iż-żgħar; \*  
u, għalkemm fl-għoli, jagħraf mill-bogħod.

Jekk insib ruħi fl-għali, \*  
inti tharisli ħajti;

terfa' idek kontra l-għedewwa tiegħi, \*  
u l-leminja tiegħek issalvani mill-qilla tagħhom.

Il-Mulej iżomm kelmtu miegħi. †  
It-tjieba tiegħek, Mulej, tibqa' għal dejjem; \*  
la titlaqx għemil idejk!

Glorja.

**Ant. 2:** Quddiem l-anġli rrid ngħannilek, Alla tiegħi.

**Ant. 3:** Il-Ħaruf li kien maqtul jisthoqqlu jirċievi l-glorja u t-tifhir.

### **Kantiku Apok 4:11; 5:9-10. 12**

Mulej Alla tagħna, jisthoqqlok tirċievi \*

l-glorja, l-ġieħ u l-qawwa,  
għax int hlaqt il-ħlejjaq kollha, \*  
bir-rieda tiegħek kienu u nħalqu.

Int jisthoqqlok tiegħu l-ktieb \*

u tikser is-sigilli tiegħu,  
għax int qatluk, u b'demmek ksibt għal Alla \*  
bnedmin minn kull tribù u lsien,  
minn kull poplu u ġens,  
u għamilthom għal Alla tagħna Saltna u Qassisin \*  
li għad isaltnu fuq l-art."

Il-Ħaruf maqtul jisthoqqlu jirċievi †  
l-qawwa, l-għana, l-għerf u s-saħħa, \*  
l-ġieħ u l-glorja u t-tifhir."

Glorja.

**Ant. 3:** Il-Ħaruf li kien maqtul jisthoqqlu jirċievi l-glorja u t-tifhir.

### **LEZZJONI QASIRA**

**Kol 3:16**

Halli l-bxara ta' Kristu tgħammar shiħa fikom; għallmu bil-għerf kollu u widdbu lil xulxin b'salmi u innijiet u b'għana spiritwali, u b'radd il-ħajr kantaw f'qalbkom innijiet lil Alla.

### **RESPONSORJU QASIR**

**R/.** Quddiemek, Mulej Alla, \* Hemm il-milja tal-ferħ. Quddiemek.



V/. F'lemintek hemm l-ghaxqa għal dejjem. \* Hemm il-milja tal-ferħ. Glorja.  
Quddiemek.

**Ant. tal-kantiku ta' Marija:**

Mulej, aghmel magħna hwejjeg kbar, għax inti s-Setghani, u qaddis ismek.

Ruħi tfaħħar il-kobor tal-Mulej, \*  
u l-ispirtu tiegħi jifraħ f'Alla s-Salvatur tiegħi,  
għax hu xeħet għajnejh  
fuq iċ-ċokon tal-qaddejja tiegħu. \*  
Iva, minn issa 'l quddiem  
kull nisel jibda jsejjaħli hienja.

Għax is-Setghani għamel miegħi hwejjeg kbar; \*  
qaddis hu l-isem tiegħu.  
Il-ħniena tiegħu tinfirex f'kull żmien \*  
fuq dawk li jibzghu minnu.

Hu wera l-qawwa ta' driegħu, \*  
xerred lil dawk li huma mkabbra f'qalbhom.  
Nizzel is-setghana minn fuq it-tron tagħhom, \*  
u għolla ċ-ċkejknin.  
Mela b'kull gid lil min hu bil-ġuħ, \*  
u l-ghonja bagħathom 'il barra b'xejn.  
Ha ħsieb Izrael, qaddej tiegħu, \*  
għax ftakar fil-ħniena tiegħu  
- bħalma wiegħed lil missirijietna - \*  
b'riżq Abraham u nisl u għal dejjem.  
Glorja.

**Ant. tal-kantiku ta' Marija:**

Mulej, aghmel magħna hwejjeg kbar, għax inti s-Setghani, u qaddis ismek.

**PREĊI**

Nagħtu tifhir kbir lil Kristu, għaliex hu jqawwi u jsaħħaħ lill-poplu tiegħu.  
Nitolbuh b'qalb sinċiera u ngħidulu:

*Mulej, isma' t-talb tagħna, biex infahħruk għal dejjem.*

Kristu, qawwa tagħna, ħenn għalina:

- int, li għarraftna l-verità tiegħek, żommna sħaħ sa l-aħħar fil-fidi.

Hares lil dawk li għandhom is-setgħa u mexxihom skond qalbek:

- aghmel li jkollhom rieda u fehma tajba, ha jmexxu fis-sliem u l-paci.

Int kattart il-hobz biex titma' l-folol tan-nies:

- għallimna nghinu minn gidna lil min hu bil-guħ.

Aghmel li ebda gvern fid-dinja ma jigbed lejn in-nazzjon tieghu biss:

- imma jirrispetta wkoll u jzomm fi hsiebu n-nazzjonijiet l-oħra kollha.

Meta tigi biex tkun igglorifikat f'dawk kollha li emmnu, ftakar f'ħutna l-mejtin kollha:

- qajjimhom għall-ħajja u agħtihom l-hena ta' dejjem.

## **Missierna**

### **Talba**

Inressqu t-talb tagħna quddiemek, Mulej, biex fil-ħniena tiegħek tagħtina l-grazzja li nzommu dejjem f'moħħna u f'qalbna dak li nistqarrulek bil-fomm. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

### **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem. **Ammen.**

## **TALBA TA' GHELUQ IL-JUM IT-TLIETA**

**V.** O Alla, ejja ehlisni.

**R.** Mulej, fittex għinni.

Glorja. Kif kien mill-bidu. Hallelujah.

*Fi żmien ir-Randan ma jingħadx Hallelujah.*

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
ċelebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### **ATT PENITENZJALI**

I. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,  
u lilkom, ħuti, li jiena dnibt ħafna bil-ħsieb,  
bil-kliem, bl-egħmil u billi ħallejt dmirijeti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,

jahfrilna dnubietna, u jwassalna għall-ħajja ta' dejjem.

**R/. Ammen.**

*Jew*

II. *Issir l-istedina għall-penitenza.*

**Huti, ejjew nagharfu htijietna.**

**Isir ftit tas-skiet. Imbagħad jingħad:**

**V.** Henn għalina, Mulej

**R.** Għax dnibna kontra tiegħek.

**V.** Uri lilna, Mulej, it-tjieba tiegħek.

**R.** U s-salvazzjoni tiegħek agħtina.

**Tingħata l-assoluzzjoni:**

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

**Jew**

*III. Issir l-istedina għall-penitenza.*

Ħuti, ejjew nagħarfu ħtijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qieghed fil-lemin tal-Missier, biex tidhol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. **Ammen.**

## SALMODIJA

*Barra Ż.GH.:*

**Ant. La taħbix wiċċek minni, għax fik jien nittama.**

*Ż.GH.:*

**Ant. Hallelujah, hallelujah, hallelujah.**

### Salm 142 (143): 1-11

#### Talba fid-dwejjaq

*Il-bniedem ma jkunx iġġustifikat bl-opri tal-liġi, imma bil-fidi f'Ġesù Kristu (Gal 2:16)*

Mulej, isma' t-talba tiegħi, †  
agħtini widen, nitolbok bil-ħniena;  
wegibni minħabba l-fedeltà u l-ġustizzja tiegħek.  
Tressaqx għall-ħaqq lill-qaddej tiegħek, \*  
għax ebda bniedem ma hu ġust quddiemek.

Għax l-ghadu għamel għalija, \*  
ma' l-art tefagħni taħt riglejħ;  
fid-dlam xehetni ngħammar, \*  
bħal min imut għal dejjem.

Ruħi tinfena minn ġewwa, \*  
qalbi titniehed ġewwa fija.  
Niftakar fiż-żmien l-imghoddi, †  
naħseb fkull ma int għamilt, \*  
għemil idejk dejjem fi ħsiebi.  
Lejk immidd idejja, \*  
ruħi bħal art bil-ghatx tixtieqek.

Fittex wegibni, Mulej! \*  
Ruħi tinsab bla saħħa.  
La taħbix wiċċek minni, \*  
li ma nkunx bħal min niezel għall-qabar.  
Fakkarni mas-sebħ fi tjubitek, \*  
għax fik jien nittama.

Għarrafni t-triq li minnha għandi ngħaddi, \*  
għax lejg jien nerfa' ruħi.

Eħlisni mill-għedewwa, Mulej, \*  
għax inti l-kenn tiegħi.  
Għallimni nagħmel ir-rieda tiegħek,  
għax int Alla tiegħi. \*  
L-ispirtu tajjeb tiegħek imexxini fuq art watja.

F'għieħ ismek, Mulej, agħtini l-ħajja, \*  
oħroġni mill-għawg minħabba l-gustizzja tiegħek.  
Glorja.

**Barra Z.Għ:**

**Ant. La taħbix wiċċek minni, għax fik jien nittama.**

**Z.Għ:**

**Ant. Hallelujah, hallelujah, hallelujah.**

### **LEZZJONI QASIRA 1 Piet 5:8-9**

Kunu meqjusa u għassu! L-għadu tagħkom ix-Xitan qisu ljun jgħajjat, idur u jfittex 'il min se jibla'. Iqfulu, sħaħ fil-fidi.

### **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; ħa nifirħu u nithennew fih. Hallelujah.

**Fi żmien il-Għid:**

**R.** F'idejk, Mulej, jien nerħi ruħi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant. Salvana, Mulej, u ħarisna bin-nħar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

*Kristu dawl tal-ġnus u glorja ta' Israel*

Issa, o Sid, tista' tħalli l-qaddej tiegħek \*  
imur fis-sliem, skond kelmtak;  
għaliex għajnejja raw \*  
is-salvazzjoni tiegħek,  
li int hejjejt \*  
għall-popli kollha:  
dawl biex idawwal il-ġnus, \*  
u glorja tal-poplu tiegħek Israel.

**Glorja.**

**Ant. Salvana, Mulej, u harisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).**

**Talba**

Fit-tjieba tiegħek, Mulej, dawwal dan il-lejl li ġej fuqna, u aghmel li ahna, qaddejja tiegħek, nistrieħu fis-sliem, biex f'ismek għada nqumu ferhana mas-sebħ ta' jum ġdid. Bi Kristu Sidna. **R. Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.  
**R. Ammen.**

*Fl-ahharnett, mingħajr versett u talba, tingħad wahda mill-antifoni tal-Madonna.*

Omm helwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Harisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min ħalqek  
fis-siegħa li lqajt it-tislina  
li tak Gabrijel, u bqajt xebba,  
kif qabel, hekk wara t-tnissil.

Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn gie dawl id-dinja.  
O Vergni glorjuża,  
ta' ġmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, ħlewwa u tama tagħna, sliem għalik.  
Lilek ingħajjtu,  
għaliex aħna tturufnati, ulied Eva.  
Lilek nitniehdu, aħna li nibku u nolfq  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-ġuf tiegħek.  
O Hanina, o pija, o helwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtiġijietna,  
u eħlisna dejjem minn kull tiġrib,  
o Vergni glorjuża u mbierka.